

ముప్పిడి ప్రబాకరరావు
తెలుగుపేట, తణుకు.



శ్రీకృష్ణమంత్రి

ఎల్లండి బోటనీపరీక్ష. ఎంత చదివినా తరగటంలేదు. పైగా చదివింది చదవందీ ఒక్కలాగే వుంది. ప్రపంచం అంతా బోటనీమయం లాగుంది. దారిలో ఓ పువ్వుల మొక్కో చెట్టో చివరికి గడ్డిపోచో కనబడినా పాఠాలు జ్ఞాపకాని కొస్తున్నాయి. ఓమూల ఆకలి ధంచేస్తోంది. ఇంకా అరమైలు నడవాలి అయ్యర్ గారి అన్నసత్రానికి. అయినా ఎవరి

క్కావాలి వృక్షశాస్త్రం! ఈ చెట్లు ఎలావుట్టి ఎలాపెరిగి ఎలాచస్తే మనకేం? ఈ శాస్త్రజ్ఞు లూరుకుంటారా! పెల్లగించి, రిసెర్చిచేసి, సిద్ధాంతీకరించి ప్రబంధాలురాసి మా మొహాన్న పారేస్తారు. పరీక్షల్లో ఇవే మా పాలిట ఏటం బాంబులు.

కాని ఆలోచిస్తున్నకొద్దీ ఈ వృక్షజీవితానికి మానవ జీవితానికి ఏదో సన్నిహిత సంబంధం కనబడుతుంది. ఈ యిద్దరు ప్రాణులూ ఎన్నో కష్టనష్టాలకోర్చి జీవిస్తారు. ఇక జీవితలక్ష్యం కూడా ఒక్కటే.. సంతానం. ఎక్కడ వాళ్ళ వంశం వాళ్ళతోటే అంతరిస్తుందోనన్న వెరి మమకారం కొద్దీ మన తల్లిదండ్రులు మనల్ని కని యీ భూమి మీద ఎలా పారేశారో... ఆలాగే యీ చెట్లూను.

ఇక మన మధ్యతరగతి కుటుంబాల్లో యీ పెళ్ళి కొడుకుల గొంతెమ్మ కోరికలు తీర్చడానికి ఆడపిల్లలకి చదువు సంధ్యలనీ, అంద చందాలనీ, కట్నాలు కానుకలనీ... మనం ఎలా బాధపడతామో ఈ చెట్లూ ఈ సీతాకోక చిలుకల్ని ఈ తేనెటీగల్ని మెప్పించటానికి ఆ పువ్వులకు ఆకారవని, రంగని, సువాసనని, మకరందమనీ... ..ఎన్నో పాటలు పడతాయి.

కని, పెంచి, పెద్దవాళ్ళనిచేసి వాళ్ళ బ్రతుకులు వాళ్ళు బ్రతక గలరనేటంతవరకూ పిల్లల్ని గురించి మనిషిపడే బాధే చెట్లూ పడతాయి. పువ్వుపూసి, పువ్వుకాయై, కాయపండై, ఆ పండులోని తమ సంతాన మైన విత్తనాల్లో స్వతంత్ర జీవనానికి కావల్సిన అహారాన్ని పరికరాల్ని అమర్చి ఈ విశాల జగత్తులో ఎక్కడో అక్కడ సురక్షితంగా జీవించ మని దీవించి తన విత్తనాల్ని వెదజలుతుంది. చూడండి ఆ పుత్ర వాత్సల్యం! నిజంగా యీ చెట్లకే నోరూ కాళ్లూ చేతులూ వుంటే తమతోటి ప్రాణులయిన మానవులతో తమ కష్ట సుఖాలు చెప్పుకుంటూ చెయ్యగలిగినదేమైనా వుంటే చేస్తూ ఎంతో అన్యోన్యంగా వుండేవను కుంటాను. అసలు జె. సి. బోస్ సిద్ధాంతం తలుచుకుంటే మతే పోతుంది. చెట్లకూడా ఆనందిస్తాయిట, ఆలోచిస్తాయిట, విచారిస్తా

యిటు కూడాను. తన కొమ్మ నరికేసినపుడు ఒక చెట్టు ఎంత ఏడ్చిందో కళ్ళకి కనబడేట్టు ప్రయోగంతో నిరూపించి పాఠశాలకు పోవేశాడు. ఘోరం! దుర్మార్గుడు! అలా ఏడుస్తుంటే ఎలా చూడకలిగాడో!

ఇలా ఆలోచించుకుంటుంటే హెలాటల్ వచ్చేసింది. లోపలి కెళ్ళాను. మామూలే. ఇంకా భోజనం చెయ్యవలసిన వాళ్ళు ఇరవై మంది 'క్యూ'లో వున్నారు. అప్పుడే ఓ లంబోదరుడు తనకంటే ముందర టిక్కెట్లు కొన్నారన్న కోపమో ఏమోకాని క్యూలోవున్న ఇరవైమంది కేసీ ఒక్కసారి తన త్రినేత్రంతో భస్మీభూతంచేసే ప్రళయ రుద్రుడిలాగ ఒక్క చూపు చూసి బెంచీమీద నా పక్కనే బెటాయిస్తూ నా మీద మరింత అనురాగంతో చూడడం మొదలెట్టాడు. అతని వాలకం చూస్తే పలకరించీలాగ కనబడ్డాడు. అయినా ఎందుకయినా మంచిదని, అదీకాక మనిషినిచూస్తే చులాగ్గా ఓ యేనుగును కొరుక్కు తినేసీలా కనబడుతున్నాడు - పైగా దుష్టుడికి దగ్గరగా ఎందుకనీ, మెల్లగా జరిగి మూలకి నక్కి ఓకాలు బెంచీమీదమోపి గోడకి జార్గాపడి కళ్ళు మూశాను.

తేబుల్ ముందర చతికిలబడ్డాను. ఎదురుగుండా కూర్చున్నాడో అసర నరసంహారతారం అప్పుడే ఒక ప్లేటు కాళీ చేశాడు. ప్లేటునిండా ఎముకలు మిగిలాయి. ఇంకో ప్లేటు మాంసం తెమ్మన్నాడు. సర్వర్ నన్నడిగాడు 'మాంసాహారమా శాకాహారమా' అని. 'శాకాహారం' అన్నాను. ఎదురుగుండా వున్న మనిషి నా మొహంకేసి చురచుర చూసి సర్వర్ తో 'వీళ్ళకి ప్రత్యేక స్థలం లేదా?' అన్నాడు. 'లేదని సర్వర్ లోపలికిపోయి ఒక ప్లేట్ అన్నం, ఒక ప్లేట్ ములంకాడ సాంబార్, మరో ప్లేట్ చిక్కుడుకాయ కూర తీసుకొచ్చి నా ముందర పెట్టాడు. రెండూ కాస్త ఇష్టమయినవేకదా అని భోజనాని కుపక్రమించే ప్రయత్నంలో ప్లేటు ముందరికి లాక్కుంటున్నాను. అంతవరకూ తల పెకెతకుండా తింటున్న ఆ విగ్రహం తల పెకెతి

“పర్వాలేదులే” అన్నాడు. నా కర్థం కాలేదు. నేను సాంబార్ అన్నం తింటుంటే అతని కేంపర్వా. తల పెకెతి చూశాను. నా పేటు కన బడకుండా చెయ్యి అడ్డంపెటుకు తింటున్నాడు.

ఏదో దొంగతనం చేస్తున్నట్లు పేటు చప్పుడు కాకుండా నెమ్మదిగా దగ్గరకి లాక్కుని అన్నం కలుపుకుంటున్నాను.

“ఏ వూరు మీది” అన్నాడు తనచేతి చాటునుంచి. అసలు సమాధానం చెప్పకూడ దనుకున్నాను ఆ నిరసన భావం చూసి. కాని అతని ఆకార పరిమాణమో, ఆ బొద్దు మీసాలో మరి పేటో ఎముకలో తెలీదు. నాకు తెలీకుండానే నా చేత సమాధానం చెప్పించాయి. నెమ్మదిగా ఎవళ్ళో గొంతుక నొక్కేస్తున్నట్లు “చింతపేట” అన్నాను.

“ఏం చేస్తున్నావు?”

“ఇంటర్ పరీక్ష కెడుతున్నాను” సమాధానం తప్పలేదు.

“ఏమిటి గ్రూపు?”

“బోటనీ, జూఆలజీ, కెమిస్ట్రీ”. కాస్త ధైర్య మొచ్చింది.

“హూఁ... బోటనీయా! అర్థంచేసుకునే చదువుతున్నారా?”

“ఏం?” అన్నాను. అసలు ఈ ప్రశ్న మా బోటనీ ప్రొఫెసర్ అడుగుతే కత్తిలాగ “ఓ యస్” అనేవాణ్ణి. కాని ఈ మనవవర్వతం ముందర నసగవల్సి వొచ్చింది.

“అహఁ ... అసలు అడుగుతున్నావే. ఊఁ ... మొక్కల్లో ప్రాణం వుంటుందా?”

“అ”

“మరి ... నోరో?”

"లేదు."

"హు... అయితే అంతా తెలుసుండే చేస్తున్నావన్నమాట. అందుకనే యీ మానవలోకంలో ఈ అన్యాయాలు దుర్మార్గాలు ఈ కరువులు యుద్ధాలు పెచ్చుపెరిగి పోతున్నాయి. వాటి వుసురు తగల గుండా పోతుందా ?

"నే చెసీ తప్పేమిటో నా కర్ణం కావటంలేదు" అన్నాను ఈ విపరీతధోరణి అర్థంకాక.

"ఎందు కర్ణమాతుంది ? హు... తరతరాలుగా నీ రక్తంలో క్షీరించిన ఆజ్ఞానతిమిరంలో నీ పాపపుణ్య విచక్షణాశక్తికూడా నశించింది. నీతో సమానంగా ఈ భూమి మీద పుట్టి పెరిగిన నీతోటి ప్రాణులయిన ఈ అమాయకపు నోరులేని చెట్లూ చేమల్ని హింసించి వాట శవాల్ని ముక్కలు ముక్కలుగా చేసి భక్షించి అనందించటమే నీనాగర కత అన్నమాట... అవునా ?"

నేను ముద్ద నోటో పెట్టుకుండా మనుకుంటుంటే యీ మాటల్లో చెయ్యి దింపేశాను. ఏదో కాస్త ఇష్టమయిన కూరలునూ వండేడనుకుంటే మధ్యన వీడిబాధేమిటి ... పెళ్ళిలో చావు బాజాలాగ. అంతవరకూ మెతుకుకొరికితే మీతోడు ఒళ్ళు మండింది.

"అయితే ఏం తిని బతకమంటారు ?" అన్నాను కాస్త స్వరం హెచ్చించి.

"మనమంతా జంతుజాతికి చెందినవాళ్ళం. మన జాతిలో మనం ఒకళ్ళ నొకళ్ళు చంపుతే తినొచ్చు. అది ధర్మం. చూడు. చిన్నచేపల్ని పెద్దచేపలు తింటాయి. వాటిని తిమింగిలాలు తింటాయి. పురుగుల్ని కోళ్ళు తింటాయి. ఈ కోళ్ళనీ, ఈ చేపల్ని, మేకల్ని మనం తింటాం. మనల్ని పులలూ సింహాలూ తింటాయి. ఇది మన జాతి ధర్మం. ఏమంటావ్ ?" అన్నాడు.

“ఊ... ..” అన్నాను ఆలోచన తోచక.

“అలా ఓ జంతువునుంచి ఓ జంతువు తప్పించుకు తిరుగుతుంది. ఆయువుమూడితే పెద్దజంతువు చేతుల్లో చిక్కుకుంటుంది. ఇదీ మానవాది జంతువులు జీవించే విధానం. మాటాడవేం?”

ఇంతలోకే ఒక మెరుపుతీగలాంటి ఆలోచన తట్టింది. తక్షణం ఆ గ్నెయాస్ట్రులాగ వదుల్తూ “ఐతే యీ చెట్టూ రంగురంగులతో వింత సువాసనలతో ఎంతో రుచిగా యీ పళ్ళూ కాయలూ ఎందుకు కాస్తున్నాయి?” అన్నాను తప్పకుండా యీ దెబ్బతో వెరిమొహం వేస్తాడన్న ధైర్యంతో.

“ఓరి అమాయకుడా” అంటూ మొదలెట్టాడు నా ఆ గ్నెయాస్ట్రాన్ని ఈగని తోలినట్టు లెక్కచెయ్యకుండా. ఒకసారి ఫీంకారంచేసి గొంతు సవరించుకొని “ఐతే నీను, మొదటినుంచి యీ వృక్షజాతి మన జంతుజాతి దౌర్జన్యంనుంచి రక్షించుకోడానికి సామదాన భేద దండోపాయాలవలంబించింది. అసలు పరిణామ సిద్ధాంతరీత్యా చూస్తే మొదటో జంతుజాతికికూడా నీతి నియమం వుండేవి. జంతువులు జంతువుల్నే తినేవి. కాని జంతువులకి రానురాను పిక్కబలం ఎక్కువవ్వడంతో తే తప్పించుకు పారిపోవడం మొదలెట్టాయి. ఓ మూల తనకంటే పెద్దజంతువుల్నించి తప్పించుకు తిరగడం, మరోమూల తన ఆకలి తీరడానికి తనకంటే చిన్నజంతువుల్ని తమి వట్టుకోవడం మధ్య మధ్య వాటి ప్రణయవిహారాలు... .. ఇలాగ నవరిసభరితమైన ఒక దివ్య వాతావరణంలో మహదానందంగా జీవించేవి. కొంతకాలానికి కొన్ని నీచజంతువులకి తుచ్చ కామభోగాలమీద ఆసక్తి ఎక్కువయ్యి ప్రకృతిసిద్ధమైన పారుషాభిమానాలు త్యజించి తోకముడిచి పిరికిపందలయ్యి కొండల్లోనూ గుహల్లోనూ తలదాచుకుంటూ నోరూ-వావీ, కాళ్ళూ-చేతులూ లేని యీ అమాయక వృక్షజాతిని కబళించటం మొదలెట్టాయి... .. అర్థమాత్రోందా?”

“అహా కాని నే నడిగిన ప్రశ్న”

“ఆ విషయానికే వస్తున్నాను. వీనాడు యీ హేయ పరిణామం జంతువులో కలిగిందో, ఆనాటినుంచీ వృక్షజాతిలో దుర్బలమైన వరి, జొన్న, గోధుమ, పెసర, కంది మొదలైన మొక్కలు యీ జంతువుల ఆకలికి బలి అయ్యాయి. అది చూసి కంగారుపడి కంద, చేమ, అలం, ఉల్లిపాయి, వేరుశనగలాంటి మొక్కలు ప్రాణాపాయం రాకుండా వాట ముఖ్యమైన శరీరభాగాల్ని భూమిలో జాగ్రత్తగా పొతిపెట్టి ఏమీ తెలియనట్టుగా నాలుగాకలూ రెమ్మలూ భూమిమీద పెట్టడం మొదలెట్టాయి. ఎంత పరిణామం చెందినా మనిషి తనలో ఆ పంది కొక్కు రక్తం పోగొట్టుకోలేదు. ఊరుకున్నాడా! పెలగించి తినడం మొదలెట్టాడు. దీనితోటి హడలిపోయి బీరా, పొట్టా, అనపా మొదలైనవి పక్కన కనబడ్డ చెట్టునో వుట్టునో కాగలించుకుని ఎక్కడో అందకుండా ఆకులవెనక కాయలుకాయడం మొదలెట్టాయి. కాని వట్టి భ్రమ. తీగలుపళంగా లాగేసి తినడం మొదలెట్టాడు మానవుడు. ఇది చూసి లాగెయ్యటానికి వీలేకుండా గట్టిశరీరాల్ని పెంచి వెలగ, ములగ, జామీ లాంటి చెట్లకొమ్మల చివర పళ్ళుకాయడం మొదలెట్టాయి. కాని, కోతులూ, కోతుల్లోంచి పరిణామం చెందిన మానవులకి యివో లెఖ్కా. ఇదీ లాభంలేదని కొబ్బరి, తాటి, పోకాలాంటి చెట్లు ఈ జంతువులు ఎక్కటానికి వీలేకుండా కొమ్మలు విసర్జించాయి. అప్పట్లో పెద్ద జంతువులన్నీ వెర్రిమొహా లేశాయి. కాని ఏం లాభం... ఇన్ని చేసినా పాపం! ఈ ఉడతల బాధ తప్పించుకోలేకపోయాాయి. దీనితోటి ఇది పని కాదని వేప, కుంకుడూ లాంటివి చేదుకాయలూ, చింతా, ఉసిరి లాంటివి వుల్లటికాయలూ, వగరుగా కరక్కాయలూ, నోరు మండించేటట్టు మిరపకాయలూ... ఇలా కాయడం మొదలెట్టాయి. కాని మానవుడు తన మేధ వృద్ధి అయినకొద్దీ తన హింసాదృక్పథం కూడా ద్విగుణీకృతంచేస్తూ ఈ కాయ లన్నిటినీ

రుచీ, మందూ, మాకూ అనే పేరుతో తన నిత్యజీవితంలో ఉపయోగించుకోవటం మొదలెట్టాడు. వింటున్నావా... తరతరాలుగా మానవాది మృగాలు ఈ వృక్షజాతిని చేసే చిత్రవధాకల్పం."

"కరతలామలకం చేశారు... ఇంతకీ తియ్యని పళ్ళూ కామలూ మాట శలవిచ్చారుకారు" అన్నాను కళ్ళు తుమమకుని ముక్కు ఎగబీలుస్తూ.

"అదే చెబుతున్నాను బాబూ. కొంచెం ఓర్పు నేర్చుకో. ఎప్పుడయితే మానవాది జంతువుల దుష్ట సంకల్పం ముందర తమ ప్రయత్నాలన్నీ వికల్పం అయ్యాయో ఆనాడు మామిడి, నారింజ, ద్రాక్ష, సీతాఫలం మొదలయిన ఫలవృక్షాలన్నీ ఓ తీర్మానం చేశాయి. ఏమిటా తీర్మానం? తమ వంశాభివృద్ధికి మూల కారణమైన ఆ గింజల్ని గట్టిగానో చేదుగానో సృష్టించి వాటని తియ్యని మెత్తని పళ్ళలో వుంచి ప్రదర్శించటం. అంటే మానవుడు ఆ తియ్యని పండు భాగాన్ని ఆరగించి గింజల్ని పారేస్తాడని. అవి భూమిమీదపడి మొలక లెత్తుతాయని. అంటే బకాసురుడికి బండెడన్నమిచ్చి మనిషిని మరిపించటం లాంటిది. ఇప్పు డర్ధమయ్యందా... వెర్రీ తండ్రీ... కాని... హూఁ... ఇన్ని చేసినా మానవుడికి తృప్తి కలగలేదు. జీడిమామిడి పండుతిని గింజలు కూడా బద్దలకొట్టుకు తింటున్నాడు. పనస తొనలతోబాటు గింజలూ, బాదంపండుతోపాటు పప్పు... మొదలెట్టాడు. అంతటితో ఆగేడా! ఈ పరమాణుయుగం వచ్చేటప్పటికి మానవుడు వెర్రీ ద్వేష ఆవేశాల్లో చెట్లు చెట్లు పళంగానే తినెయ్యటం మొదలెట్టాడు. చూడు... కొత్తిమీరి, మెంతికూర, బచ్చలి మొదలయినవి. ఛీ... ఛీ... ఎంత ఉచ్చస్థితిలో నుంచి ఎంత దీనస్థితికి పరిణామం చెందాడు యీ మానవుడు... హూఁ... ఆసలు మృగ రాజెవరు తెలుసా?"

"సింహం" అన్నాను వొణికి గొంతుకతో.

‘హుఁ...నీకంతే తెలుసు. ఆనాడు ధైర్యసాహసాల్లో జంతుజాతి కంతటికీ మకుటంలా వరిలే మానవుడు... మిగతా విరికి జంతువులతో బాటు భోగవిలాసాల్లో పడి నీచ శాకాహారానికి ఒడిగట్టాడు. లేకపోతే తన మేధతో విశ్వాన్నతా గజగజ వణికించిన మానవుడు మృగ రాజ పవనిని సింహానికి వదిలెయ్యవలసి వచ్చునా? ఆనాటి విరికి పందల సంతతవృడంవలనే నేడు మన కి శాకాహారం అబ్బింది. ఏదీ ఓ బంగినపల్లి మామిడిపండో ఓ వడపూడి నారింజపండో సింహానికిచ్చి చూడు తింటుందేమో. హుఁ... అందుకే ‘వనశరాజు నిశకరన ఖరవిదారిత హస్త మస్త మస్తిష్కమునే తినునుగాని...’ అన్నాడు విష్ణుశర్మ. ఏం అలా వెర్రిమొహం వేశావు. అరం కాలేదూ?... అంటే సింహం మనుషుల్లాగ ఎక్కడో ఏరిన గింజలో ఎక్కడో కోసిన మాంసంముక్కో వండుకుని సెకండ్ హేండ్ తిండి తినీటంత హీనజీవి కాదన్నమాట. స్వహస్తాల్లో సంపాదించిన తిండి తింటుంది. ఏనాడు మానవుడు నిరపరాధులూ నిస్సహాయులూ అయిన ఈ పృథ్వి జాతిమీదపడి కబళించటం మొదలెట్టాడో ఆనాడే అతని ధైర్య సాహసా లడుగంటేయి. అంతవరకూ మనిషికి జడిసిన సింహం యీ కక్కురి చూసి లోకువకట్టేసి ఒక్కసారి విశ్వం దద్దరిల్లీలాగ గర్జించి మానవుణ్ణి బెదరగొట్టి వనరాజై కూర్చుంది. దీనికి దృష్టాంతం పురాణంలో చూపెట్ట మంటావా ... శాకాహారం తినటం మొదలెట్టిన శ్రీమన్నారాయణుడు విరికివాడై ఆత్మవిశ్వాసం కోల్పోయి ప్రహాదుణ్ణి రక్షించటానికి హిరణ్యకశిపుణ్ణి స్వహస్తాల్లో చంపవల్సి వచ్చినప్పుడు చచ్చినట్టు సింహంరూపం దాల్చవల్సివచ్చింది ఏమంటావ్ !’

అయిన మొహం ఆవేశంతో ఎర్రబడిపోయింది. గొంతుక రుద్రమైపోయింది. కళ్ళు చీచ్చుబుడ్లులాగ జ్ఞానజ్యోతిని వెదజల్లు

తున్నాయి. కేవలం నా అజ్ఞానాంధకారాన్ని పటావంచలుచేసి విజ్ఞానజ్యోతిని ప్రసాదించటానికి సాక్షాత్కరించిన ఆ దివ్యమూర్తికి నా మనస్సులోనే సాష్టాంగనమస్కార సహస్రము లర్పిస్తూ జ్ఞానోదయంతో ఉక్కిరిబిక్కిరై, ఆవేశంతో గొంతు కడ్డంపడి నోరు పెగలక, కష్టమీద కళ్ళు మూసుకుని, ఊపిరి బిగపట్టి 'అవును' అనగలిగాను.

క్షణం నిశ్శబ్దం. కొంపదీసి గబుక్కున మాయమయ్యేడేమోనని అనుమానంవేసి కళ్ళు తెరిచాను. లేదు. ఆ విజ్ఞాన విగ్రహం ఇంకా అక్కడే వున్నాడు. తన వేలుతో చూపెడుతూ 'అలా చూడు' అన్నాడు. ఏ భయంకర సౌరంగమేనా కనబడుతుందేమోనని భయంతో గుండెదడ చేత్తో అణుచుకుంటూ నెమ్మదిగా పక్కకి తిరిగాను. 'చూడు ఆ చిక్కుడు మొక్క...' కిటికీలోంచి ఒక చిక్కుడు తీగ కిటికీ తలుపుకు తగిలి గాలికి టకటక కొట్టుకుంటోంది 'కనబడిందా... పాపం! ఏ పాప మెరుగని తన జాతి అమాయిక సంతాన మనుభవిస్తున్న దుర్భర చిత్రవధ చూడలేక గుండెలు బద్దలయ్యేటట్టు తల మొత్తుకుంటూ చేస్తున్న ఆ దీనాక్రందన వినబడుతోందా?' ప్రతీ అక్షరం ఇంజక్షన్ సూదులాగ గుచ్చుకుని నా పేట్లోంచి చిక్కుడు గింజలు మొక్కలు మొలిచి తీగలువేసి నా ఎదురుగా నిలబడి చేతులు జోడించి దీనంగా ప్రార్థిస్తున్నట్లు కనబడింది.

'ఆ ములక్కాడ ముక్కలకేసి, నీ పేట్లో అన్నంకేసి ఓసారి చూడు. అందులో ఒక్కొక్క గింజా తల్లికడుపున ఎంత ఆప్యాయంగా వుట్టి ఎంత గారాంగా పెరిగిందో. ఈ నాటితో నీ పాపిష్టి అకలికి బలవ్యకపోతే ఒక్కొక్క గింజా ఒక్కొక్క మొక్కై పచ్చటి పొలాలో చల్లగాలికి గర్వంగా తల వూపుతూ ప్రకృతికి జోలపాడేది. ఈ నాడు యీ శిశు శవ సహస్రాల్ని నువ్వు ఆనందంగా ఆరగిస్తుంటే ఆ కన్న తల్లి గర్భశోకం ఎలా వుంటుందో ఆలోచించావా?' ఆయన కళ్ళు చెమ్మగిలాయి.

“స్వామీ అజ్ఞానిని అపరాధిని” అన్నాను మొహం చేతులతో కప్పకుంటూ.

“మనకి ప్రాణావసరమైన ప్రాణవాయువు మనకిచ్చి బొగ్గుతిని కాలక్షేపంచేస్తూ కొట్టినా తిట్టినా సహించి ఎండ-ఘాశువులో చెంత చేరిన ప్రతి జంతువుకు చల్లదనాన్నిస్తూ పళ్ళూ కాయలూ యిస్తూ జీవించే యీ త్యాగజీవులకు నువ్వు చేసే ప్రత్యుపకారం ఏమిటి? వాటి సమక్షంలోనే వాటి సంతానాన్ని భక్షిస్తూ వాటి శరీరభాగాల్ని తెగనరికి వాటితో దూలాలూ, తలుపులూ, కుర్చీలూ, బల్లలూ, బళ్ళూ చేయటం పొయ్యిలోపెట్టి బొగ్గుచెయ్యడం ఈ బొగ్గును కుంఠతో పెట్టి మసిచెయ్యడం ఇదీ మన ఆనందం! ఔనా?” ఆయన కన్నీళ్ళు జలజల రాలున్నాయి.

“ఓ వృక్షోద్ధారకా మహాపాపిని కిరాతకుణ్ణి.”

“విచారించి ఏం లాభం. ఆలోచించు నాయనా ఈ వృక్షజాతికే కాళ్ళూ-చేతులూ, నోరూ వుండి మీ తమ్ముణ్ణో చెల్లెల్నో నంచుకు తింటూవుంటే, మీ తాతయ్య కాళ్ళూ-చేతులూ తెగ్గొట్టి వాటితో వుయ్యాల చేసి తమ ముద్దుబిడ్డలైన విత్తనాల్ని వాటిలో పూవుతూంటే, చిన్నచెట్లు ఆడుకోడానికి నీ బుజాలెక్కి నీ జుట్టు పట్టుకు వేళ్ళాడుతూ సరదాకి ఏ వేలో చెయ్యో కాలో విరగ్గొడు తూంటే నీ కెలా వుంటుంది?”

“ఓ వృక్షరక్షణ దీక్షాపరాయణా! తమ కర్ణకర్ణ వాక్చిరం గుల భీకరధ్వని ధాటి కాగలేను” అన్నాను కుంభవృష్టిని కురుస్తున్న ఆయన అశ్రుధారలు నా జేబురుమాలుతో పట్టుతూ

“అబ్బాయి!”

“దీ తం.”

“ఒక్కసారి నీ హృదయాక్షువులు తెరచి చూడు. అదిగో వృక్ష జాతిలో విజృంభిస్తున్న ప్రచండ విప్లవ కల్లోలం. మానవ లోకోదారణకై జన్మించిన వామపక్షబలగం యీ నాడు వృక్ష జాతిలో ‘పేక్విరియా’ రూపంలో జన్మించింది. అదిగో ‘సన్ డ్యూ’ అదిగో ‘పేడర్ వర్’ అదిగో ‘పిచర్ ప్లాంట్’ కనబడుతున్నాయా... .. జంతువుల్ని తినే మొక్కలు. పరిణామం పూర్తవ్వలేదు. చెట్లు కూడా నడుస్తాయి. ఎగురుతాయి. పగసాధిస్తాయి. భవిష్యత్తు భయానకం... చెట్లు క్షమించవు.”

“హోరం మహాత్మా!... అదుగో కనబడుతున్నాయి. జంతు శిక్షకి వృక్ష రక్షణకి బద్ధకంకణం ధరించిన వికృతాకృతులతో నవ్య భూజాలు వింత ధ్వజాలతో మానవ పతనాన్ని స్ఫురింపజేసే భయంకర నినాదాలతో ‘హోం హోం హోం ... హోహో హోహో’ మంటూ హృదంతరాళం గర్జిస్తూ ఒస్తున్నాయి. అవుగో వినబడుతున్నాయి గావు కేకలు. ప్రేక్షకా నిరీక్షించి పరీక్షించు. నిర్ధాక్షిణ్యంగా ఈ వృక్షాలే నిన్ను కక్షకట్టి చీల్చి చెండాడి శిక్షించి భక్షిస్తాయి.” ఆహా! ఏమి యమకావేశం. అదిగో ప్రకృతి నిట్టూర్చింది. మేఘాలు గర్జించేయి. ఆదిశేషువు బుజం మార్చేడు. విశ్వం కంపించింది. కాలసర్పం పడగ ఎత్తింది. జగన్నాథ రథం కదిలింది. అవిగో రథచక్రాల రథచక్రాల రథచక్రాల రథచక్రాల...”

అయ్యర్ కుదుపుకు మెళుకువ వచ్చింది. “కాళీ అయ్యింది వెళ్ళండి సార్” అన్నాడు. ఆకు తుడుచుకుంటూ సర్వర్తో “ఏమిటి వంటలు?” అన్నాను.

“చిక్కుడుకాయ కూర, ములంకాడ సాంబార్” అన్నాడు. టిక్కెట్టు సర్వర్ కిస్తుంటే చేతులు వణికాయి.